

"Türk Ocaqları"nın ümumi katibi ilə görüş keçirilib

Azərbaycan "Türk Ocağı"nın təşkilatçılığı ilə "Şərq" qəzetinin redaksiyasında mətbuat konfransı keçirilib. Tədbirdə Türkiyə "Türk Ocaqları"nın ümumi katibi, professor Emrah Şenel, Azərbaycan "Türk Ocağı"nın sədri, "Şərq" qəzetinin baş redaktoru Akif Aşırılı, media nümayəndələri və digər qonaqlar iştirak edirdilər.

Akif Aşırılı Türk Türkiyəli professor və tədbir iştirakçılarını salamlayıb, "Ocaq"ları haqqında qıscaca məlumat verib və redaksiyanın eyni zamanda Azərbaycan "Türk Ocağı"nın mərkəzi ofisi kimi fəaliyyət göstərdiyini bildirib:

"Türk Ocaqları"nın yaradılması ideyası 1911-ci ildə formalaşmış. Türk ziyalıları bir araya gələrək milli iradə ortaya qoyublar və 1912-ci ildə Türkiyə "Türk Ocaq"larını qurublar.

Ocağın əsas məqsədi türk millətinin, ümumən milli düşüncənin sağlam tutulması, "dildə, fikirdə, işdə birlik" ideyasının bütün türk dünyasında yayılması və bu sahədə tədbirlərin görülməsi idi. Azərbaycanda "Türk Ocağı" 1918-ci ildə yaradılıb və ilk qeyri-hökumət təşkilatı kimi Fətəli xan Xosyski hökuməti tərəfindən rəsmi qeydiyyatla alınıb. Sənədi daxili işlər nazirimiz Behbud xan Cavanşir imzalayıb.

Qərara gəldik ki, Azərbaycan "Türk Ocağı"nın bərpa edək. Artıq 1 ildir fəaliyyət göstəririk və rəsmi qeydiyyatdan keçmişik. Ümumi koordinasiya şəklində Türkiyə "Türk Ocaqları" ilə birlikdə fəaliyyət göstəririk. Əhməd bəy Ağaoğlu, Əhməd Cəfəroğlu və başqa şəxslərlə bağlı bir neçə elmi konfrans keçirmişik".



A.Aşırılı onu da qeyd edib ki, koronavirus və Vətən savaşı dönməndə hər zaman olduğu kimi Azərbaycanın yanında qardaş Türkiyə olub:

"Azərbaycan Türkiyə, Türkiyə də Azərbaycandır. Mühəribənin ilk günlərindən Türkiyə "Türk Ocaqları"nın rəhbərliyi Azərbaycanın nəyə ehtiyacı olduğu ilə daimi maraqlanırdılar.

Əlbəttə, Türkiyə Azərbaycanın gündəmini çox yaxşı bilir. Bilirlər ki, Tərtərdə, Gəncədə, Bərdədə və başqa şəhərlərdə erməni faşistlər terror törədiblər, insanların evlərini dağıdıblar. Türkiyə "Türk ocaqları"nın maddi dəstəyi ilə ötən həftə Tərtər və Gəncədə evləri dağıldılmış 120 ailəyə yardımlar apardıq. 80 bağlamalı Tərtərə, 40-nı isə Gəncəyə çatdırdıq. Sabah isə Bərdəyə 300 ailəyə yardım bağlaması göndərəcəyik. Buna görə Türkiyə "Türk ocaqları" başqanı, hörmətli Mehmet Özə və dünyanın müxtəlif yerlərində fəaliyyət göstərən türk ocaqlarının rəhbərlərinə öz təşəkkürümü bildirirəm".

Tədbirdə çıxış edən Türkiyə "Türk Ocaqları"nın ümumi katibi, professor Emrah Şenel də öz növbəsində vurğulayıb ki, Türk ocaqları böyük bir fəlsəfənin, tarixi keçmişin təzahürüdür. Professorun

sözlərinə görə, yüz il öncə üç fikir ortaya çıxmışdı - Osmanlıçılıq, islamçılıq və türkçülük. Hamısının qayəsi dövləti ayaqda saxlamaq idi. Çünki türk dövlətsiz olmazdı:

"Öncə Osmancılıq ideyası həyata keçirilsə də,



qeyri-müsəlman toplumların ayağa qalxması ilə bu ideya reallaşmadı. Sonra islamçılıq fikri önə çəkildi, ancaq bir müddət sonra Yaxın Şərqdə ərəb üsyanları başladı.

Bundan sonra türkçülük, indiki deyimlə millətçilik ideyası meydana çıxdı və hər kəs tərəfindən qəbul edildi. İsmayıl bəy Qasıralının dediyi kimi "dildə, fikirdə və işdə birlik" formalaşdırmaq üçün yeni bir milli dövlət qurduq. Azərbaycanda da belə bir dövlət qurulsada, ömrü uzun olmadı".

E.Şenel bəyan edib ki, Türk Ocaqları millətin birliyini, bərabərliyini, tarixini, mədəniyyətini, dilini yaşatmaq missiyasını güdür:

"Yüz il öncə həm cəbhələrdə savaşıdıq, həm də türk dünyasını inkişaf etdirmək üçün çalışdıq. Heç zaman fikrimiz, düşüncəmiz, qayəmiz dəyişmədi. Dünyanın harasında bir türk varsa, onun dərdi ilə dərdlənirik, əlimizdən gələn yardımı edirik. Yüz il əvvəl əlimizdən gələn Nuri paşa idi, bugün də dövlətimizin bütün imkanları ilə işğalçı ermənilərə qarşı savaşıran Azərbaycanda yanında dik durmuşuq. Dövlətimizin təlimatı ilə Azərbaycanda yaralı əsgər qardaşlarımıza xidmət göstərməyə gəlmişik. 30 həkim heyəti ilə Azərbaycan xəstəxanalarında yaralı əsgərlərimizin sağlamlığı üçün əlimizdən gələnə edirik. Eyni zamanda Tərtər, Gəncə və başqa şəhərlərdə erməni quldurlarının terroru nəticəsində evsiz-əşiksiz qalmış ailələrə ərzaq və geyim yardımı edirik. Bugün Azərbaycanlı qardaşlarımızın ehtiyacı var, burdayıq, sabah başqa yerdə olacağıq. Əslində bu yardımlar simvolik mənə kəsb edir, biz göstəririk ki, hər zaman qardaşlarımızın yanındaıq".

Oxucuların diqqətinə çatdırırıq ki, bir müddət öncə Türkiyə "Türk Ocaqları"nın maddi dəstəyi ilə Qarabağ və ətraf bölgələrdə erməni terrorundan əziyyət çəkən, evləri dağıdılan, yaralanan insanlara kömək məqsədi ilə ərzaq yardımı edilib. Azərbaycan "Türk Ocağı"nın təşkilatçılığı ilə Tərtər və Gəncə şəhərinə 120 bağlama yardım göndərilib. 300 bağlamadan ibarət növbəti yardım isə şənbə günü Bərdəyə, raket zərbələrindən evləri dağılmış ailələrə çatdırılacaq.

**Eminquey
Foto: Rövşən Tahir**